

XHIEDA NISRANIJA FL-ISTORJA TAL-KNISJA GHAWDXIJA**Dun Karm Attard S.D.B.****2. Xoghol li wettaq**

Dun Karm Attard tant hadem fil-missjoni fl-Indja li diffiċli tiddekriviha sewwa u għalhekk dan l-artiklu se jagħti harsa hafifa hafna lejn il-hidma tiegħu.

Kien ottimista hafna u mhux la kemm kien jaqta' qalbu. Kien mimli bi spirtu missjunarju u għalhekk ma kienx jiddejjaq li jzur il-villaġġi fost tant perikli li kien jiltaqa' magħhom. Periklu kbir kien mill-annimali selvaġġi iżda, mill-kitba tiegħu, naraw li kien donnu dara jgħix ma' dan l-iskomdu.

Dun Karm Attard adatta hafna mal-kultura tal-pajjiż li kien jgħix fih. Lin-nies kien iħobbhom hafna u ma kienx jaħseb biss li jxandar lil Kristu lin-nies li ma kinux jafu bih, imma anki kien jipprova jgħinhom materjalment. Kien jagħmel hiltu kollha biex jakkwista donazzjonijiet halli jkun jista' jgħinhom.

B'dawn id-donazzjonijiet bena kliniċi, sptarijiet, kullegġi, knejjes u kappelli zghar. Fuq kollox irnexxielu jlahhaq saċerdoti tal-post u harreg ukoll lajċi bhala katekisti. B'hekk huwa kien missjunarju veru, billi mhux biss bena postijiet u għallem iżda rnexxielu jrawwem Knisja tal-post.

Minkejja li kien f'art fqira u għalhekk seta' jagħmel hafna karitajiet, huwa qatt ma nesa li huwa saċerdot, li għandu l-missjoni li jxandar lil Kristu. Fl-editorjal tal-perjodiku "Lehen il-Missjunarju," li jittratta l-missjoni tiegħu għewwa l-Indja, jikteb: "Jiena kont it-tabib u d-deffien f'dawk iż-zminijiet tal-bidu. Imma kont fuq kollox is-saċerdot ta' Kristu biex inxerred il-fidi nisraniya fost dawk kollha li kelli taht idejja. Hafna u hafna nies kienu jikkoperaw u jaċċettaw il-kelma ta' Alla u wara jitolbu l-magħmudija. Dawn kienu l-ewwel insara tiegħi mxerrda f'183 raħal. Forsi tistaqsuni kif kont inlahhaq. F'art kbira 7 darbiet daqs Malta u Ghawdex, kont nimxi lejl u nhar, ngħaddi 24 ġurnata kull xahar għaddej minn raħal għal iehor" (Dicembru 1997).

Il-post li fih hadem Dun Karm, jgħifieri fin-North East Indja, kien qalb il-muntanji, ix-xmajjar u l-foresti. In-nies jgħixu hajja semplici u jemmnu li jeżisti spirtu kbir u tajjeb li jiehu hsiebhom, u iehor hażin illi jfjixkilhom. Id-djar tagħhom huma tal-qasab, tat-tafal u tat-tiben, filwaqt li jzommu dejjem in-nar jaqbad f'nofs il-għarix u jgħallu r-ross. Bosta min-nies jaħdmu xi biċċa raba'. Ikabbru r-ross, il-patata u l-qamħirrun. Hafna ma jafux bi flus iżda jpartu bejniethom il-prodotti li jkabbru.

Jiddekrivi l-esperjenza tiegħu f'dan l-ambjent meta jkun iżur l-irħula: "Bis-saħħa ta' hekk nista' ngawdi l-panorami meraviljużi tal-holqien li tassew iressquni lejn Alla bis-seher tagħhom. Imbagħad hemm l-irħula zghar mitlufa bejn ambjent u iehor, mnejn johorġu gżuz ta' tfal u xi kbar

ferħanin isellmuli. Dak il-hin inkun nixtieq nagħmel il-mirakli biex fil-faqar tagħhom nipprovdilhom xi haġa, ha nferrahhom ftit, imsieken" (Lehen il-Missjunarju, Ġunju-Settembru 1992, p. 23).

Dun Karm Attard fehem tajjeb li jkun qiegħed jagħmel hafna ġid meta jagħti karità, iżda kien konxju wkoll li jgħib il-hajja tan-nies tal-lokal 'il quddiem billi jinkuraġġixxi t-tfal u z-zgħażaġh jistudjaw. B'hekk il-vokazzjonijiet saċerdotali kienu jizdiedu, filwaqt li anki dawk li qabdu triq oħra setgħu jagħmlu ġid b'mod iehor. Jikteb: "Illum il-ġurnata, wara daqshekk snin ta' xoghol missjunarju, l-insara kattoliċi tagħna mħumiex biss it-tfal, imma għandna wkoll adulti u anzjani, li wħud minnhom laħqu pożizzjonijiet għolja fis-socjetà, bhala kapijiet ta' skejjel u ta' kullegġi universitarji ... B'hekk aħna nkomplu nheggu lin-nies ta' l-irħula sabiex min hu kapaċi fosthom jaqbad l-istudju u javanza 'l quddiem bhala haddiehor, halli mbagħad huwa stess itejjeb il-qagħda tarraħal u tan-nies tiegħu" (Editorjal, Lehen il-Missjunarju, Dicembru 1991, p.3).

Din il-hidma kollha li wettaq is-sależjan Dun Karm Attard ma setgħetx isseħħ mingħajr l-għajnuna ta' bosta benefatturi f'Malta u f'Ghawdex u anki fost l-emigranti. Biex iżomm kuntatt magħhom kien assidwu hafna fil-korrispondenza. Jirrispondi kull ittra li tasallu u jirringrazzja lil kull min jibgħatlu xi donazzjoni. Beda jipubblika hu stess fl-Indja perjodiku ta' erba' faċċati, bl-isem ta' "Lehen il-Missjunarju". Imbagħad fl-1965 is-Sur Victor Cilia beda jgħinu minn Malta u għalhekk il-perjodiku beda johroġ kull erba' xhur.

F'dan il-perjodiku, dwar il-missjoni tiegħu fl-Indja, jagħtina stampa ċara tal-hidma li kien iwettaq. Fih Dun Karm jidher bhala kittieb tajjeb li kapaċi b'mod hafif iwassal tagħrif fuq il-missjoni. Kien ikun fih qari pjaċevoli, miktub minn bniedem li kien qiegħed jgħix il-vokazzjoni missjunarja tiegħu, kuntent għewwa l-Indja, f'kultura differenti minn dik tagħna. Dan li għedna bl-ebda mod ma jfisser li ma ltaqax ma' problemi u diffikultajiet, fosthom li kien hemm zmien li xhin kien jippriedka kien ikun hemm xi persuna mibgħuta mill-gvern biex tara x'se jgħid.

